

శ్రీః

శ్రీమతే రామానుజాయ నమః
శ్రీమతే నిగమాంతమహాదేశికాయ నమః

సరలకవిరాఘవాచార్య విరచితం

॥ శ్రీదక్షిణశేషాచలేశ శ్రీనివాస భగవత్సుప్రభాతం ॥
(శ్రీప్రసన్నవేంకటేశ సుప్రభాతం)

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీదక్షిణశేషాచలేశ శ్రీనివాస భగవత్సుప్రభాతం ॥

కౌసల్యాసుప్రజా రామ పూర్వాసంధ్యా ప్రవర్తతే ।

ఉత్తిష్ఠనరశార్దూల కర్తవ్యం దైవమాహ్నికం ॥ 1 ॥

ఉత్తిష్ఠోత్తిష్ఠగోవింద ఉత్తిష్ఠ గరుడధ్వజ ।

ఉత్తిష్ఠ కమలాకాంత త్రైలోక్యం మంగలం కురు ॥ 2 ॥

ఉత్తిష్ఠాదివరాహత్వముత్తిష్ఠ కమలానిధే ।

కటాక్షైః కరుణాదిగ్ఢైః స్వామిన్ పాలయ విష్టపం ॥ 3 ॥

కారుణ్యపూర్ణహృదయే జగతాం త్రయాణాం

మాతస్సుసుందరతనో నిగమాభినుత్యే ।

పత్న్యర్ధరేరురసినిత్యవిహారశీలే

శ్రీశ్రీనివాసదయితే తవ సుప్రభాతం ॥ 4 ॥

తవ సుప్రభాతమరవిందదృక్ప్రీయే

భుజగాచలేశభుజమధ్యమందిరే ।

సురసుందరీభిరఖిలాభిరాదరాత్

కలితార్హణేఽస్తు కలికల్మషాపహే ॥ 5 ॥

దివ్యో భవత్ప్రియతమః కిల సూరిసంఘా

హంహో వికస్వరదయాదిగుణం భవంతం ।

నిర్వేష్టుమేతి లఘు దక్షిణశేషశైలం

శ్రీశ్రీనివాస భగవంస్తవ సుప్రభాతం ॥ 6 ॥

వాణీవిహారరుచిరాస్యచతుష్టయాత్స్వాత్
 నిర్గచ్ఛతో యుగపద్యజ్ముఖవేదరాశేః |
 వాక్యైర్విధిత్సరజ ఏతి సుమైస్తవార్చాం
 శ్రీశ్రీనివాస భగవంస్తవ సుప్రభాతం || 7 ||

సప్తస్వరీమధురసామగిరాం సుగానాత్
 త్వత్ప్రీణనాయ స శివః శివయాసమేతః |
 ఆరుహ్య నందినముపైతి తవాంతికంద్రాక్
 శ్రీశ్రీనివాస భగవంస్తవ సుప్రభాతం || 8 ||

లక్ష్మ్యా త్వయాచ కిల లంభితరాజ్యలక్ష్మీ -
 ర్ద్వివ్యాం స్రజం త్వదురసః పరిమండనార్థాం |
 ఆదాయ భక్తిభరితో మఘవైతి శచ్యా
 శ్రీశ్రీనివాస భగవంస్తవ సుప్రభాతం || 9 ||

దేవ త్వదీయకరుణాం బహులమభీష్పన్
 వహ్యం నిజం సమధిరుహ్య సహగ్రజేన |
 ధామోపయాతి తవ షడ్వదనో రయేణ
 శ్రీశ్రీనివాస భగవంస్తవ సుప్రభాతం || 10 ||

దేవా ఇమే నిజసుధాశనతాప్రసిద్ధౌ
 కూర్మత్వమంథనసుసుందరమోహినీత్వైః |
 నానోపకర్తురిహ తే నమనాయ సజ్జాః
 శ్రీశ్రీనివాస భగవంస్తవ సుప్రభాతం || 11 ||

సౌందర్యసాంద్రవపుషో నవయౌవనాధ్యా
 వాసోవిభూషణసుమైః పరిభూషితాంగాః |
 దేవస్త్రీయస్తవసమీపమిమాః ప్రపన్నాః
 శ్రీశ్రీనివాస భగవంస్తవ సుప్రభాతం || 12 ||

ఆదిత్యచంద్రకుజచాంద్రి సురార్యకావ్య -
 మందాశ్చ రాపలరితి కేతురితిప్రతీతౌ |
 ఏతే గ్రహా నవ పురస్తవ భాంతి భక్త్యా
 శ్రీశ్రీనివాస భగవంస్తవ సుప్రభాతం || 13 ||

స్వర్లోకరక్షక ఇతి ప్రథితో మరుత్త్వాన్
 సాహ్యాయ యం శ్రయతి సైష గురుః పురస్తే |
 సంతిష్ఠతే పిపరిషుర్ద్దివసస్య శుద్ధిం
 శ్రీశ్రీనివాస భగవంస్తవ సుప్రభాతం || 14 ||

స్వర్లోకవైణికవరౌ చ మిథస్సఖాయౌ
 శేషాద్రి మేత్య లఘు నారదతుంబురూ ద్యౌః |
 ఉద్ధాయతస్తవయశో మధురం పురస్తాత్
 శ్రీశ్రీనివాస భగవంస్తవ సుప్రభాతం || 15 ||

ఊరోస్తవోదయవతీ విదితోర్వశీయం
 నాట్యేన తావకమనః పరితోషణాయ |
 హర్ష్యం విశత్యహహ తేసహితాప్సరోభిః
 శ్రీశ్రీనివాస భగవంస్తవ సుప్రభాతం || 16 ||

మందాకినీసలిలమధ్యవిగాహ పూతాః
 సప్తర్షయస్సుకృతినః పరిగృహ్య పద్మాన్ |
 దివ్యాం స్తవార్చనవిధౌ త్వరయోపయాతాః
 శ్రీశ్రీనివాస భగవంస్తవ సుప్రభాతం || 17 ||

నార్యో నరాశ్చ సుజలాప్లవనేన శుద్ధాః
 ధౌతాంబరాస్సుతిలకాభరణా వినీతాః |
 ధామోపయంతి తవపాదనిషేవణాయ
 శ్రీశ్రీనివాస భగవంస్తవ సుప్రభాతం || 18 ||

వారాహతీర్థకలితాప్లవనా మహాంతో
 వైఖానసాః సుహృదయా లసదూర్ధ్వపుండ్రాః |
 నిత్యార్చనాయ తవ మందిరమాశుయంతి
 శ్రీశ్రీనివాస భగవంస్తవ సుప్రభాతం || 19 ||

శ్రీవైష్ణవాస్సుమనసస్సుధృతోర్ధ్వపుండ్రాః
 సాంధ్యం సమాప్య విధిమాస్థితవేదనాదాః |
 సంఘీభవంతి భవదంఘ్రినిషేవణాయ
 శ్రీశ్రీనివాస భగవంస్తవ సుప్రభాతం || 20 ||

త్వత్కైంకరీప్రవణవాక్తనుమానసోఽయం
 సీతాదిరామ ఇతి శోభననామధేయః |
 ప్రాసాదమేతి శుభవస్తుకరైస్సహ స్వైః
 శ్రీశ్రీనివాస భగవంస్తవ సుప్రభాతం || 21 ||

వారాహపుష్కరణికాజలపూర్ణకుంభాన్
 మూర్ధ్నావహంత ఉపయాంతి సవాద్యఘోషాః |
 దేవ త్వదీయ పరిచార కృతిప్రవీణాః
 శ్రీశ్రీనివాస భగవంస్తవ సుప్రభాతం || 22 ||

త్వద్విశ్వరూపవిధయే చ పురః స్థితా తే
 వత్సేన సాకమిహ కామదుఘాసమా గౌః |
 హేషారవం మధురమాతనుతే తురంగః
 శ్రీశ్రీనివాస భగవంస్తవ సుప్రభాతం || 23 ||

క్రీడాశుకాః కనకపంజరగర్భభాజః
 త్వద్భుక్తశేషపయ ఆద్యుపయోగహృష్టాః |
 నామాని తే శ్రుతిసుఖాని పఠంతి రమ్యం
 శ్రీశ్రీనివాస భగవంస్తవ సుప్రభాతం || 24 ||

ప్రాచ్యాముదేతి సవితా వికసంతిపద్మా
 భృంగావలిర్ధ్వనతి హై మధుపానమత్తా |
 వాతస్సుశీతసురభిః పరివాతి మందం
 శ్రీశ్రీనివాస భగవంస్తవ సుప్రభాతం || 25 ||

కాలే ప్రబుధ్య విహగాస్తరువాసినోఽమీ
 ఆహార్యసంగ్రహకృతే బహిరుత్పతంతః |
 హై కీశుకీశితి మనోహరమాస్వనంతి
 శ్రీశ్రీనివాస భగవంస్తవ సుప్రభాతం || 26 ||

ఆశ్లిష్య కాంతమభిహృష్యతి చక్రవాకీ
 ఘూకా విశంతి తరసా తరకోటరాణి |
 అంధం తమో గిరిగుహామధిగమ్య లీనం
 శ్రీశ్రీనివాస భగవంస్తవ సుప్రభాతం || 27 ||

గోప్యశ్చ భాండదధిమంధనసక్తహస్తాః
 కృష్ణావతారచరితాని సుపావనాని |
 గాయంతి హంత మధురైర్నిజకంఠనాదైః
 శ్రీశ్రీనివాస భగవంస్తవ సుప్రభాతం || 28 ||

సర్వేశ సర్వగుణసాగర సర్వబంధో
 సర్వాగమాభినుత సర్వతనోఽంతరాత్మన్ |
 యోగాధిరూఢసనకాదివిభావ్యమాన
 శ్రీశ్రీనివాస భగవంస్తవ సుప్రభాతం || 29 ||

హైమీనకచ్ఛపవరాహాన్మసింహఖర్వ -
 రూప ప్రవృద్ధ భృగునందన రామ రామ |
 శ్రీకృష్ణ కర్మమధిరోఢుమనః పరేశ
 శ్రీశ్రీనివాస భగవంస్తవ సుప్రభాతం || 30 ||

శ్రీశ్రీనివాసభగవత్సుప్రభాత -

పద్యాని యే భువి పఠంతుషసీహ మర్త్యాః |
తేషాం ప్రసన్నవదనో భగవాన్ప్రకామం
దత్తే మనోరథఫలాన్యఖిలాని సశ్రీః || 31 ||

సరలమిమముదారం రాఘవార్యేణ గీతం
భుజగశిఖరివాసీ సుప్రభాతస్తవం స్వం |
శ్రుతిపథముపనీయ స్మేరవక్త్రః ప్రహర్షాత్
పులకితనిఖిలాంగో రాజతే శ్రీనివాసః || 32 ||

|| ఇతి శ్రీదక్షిణశేషాచలేశ శ్రీనివాస భగవత్సుప్రభాతం సమాప్తం ||